

# Səhid oğlu: "Misli görünməmiş faciə gecəsində, demək olar, bütün qohumlarım qətlə yetirilib"

**"1992-ci il fevralın 25-dən 26-na keçən gecə - Xocalı faciəsində nənəm, iki bibim və digər qohumlarım qətlə yetirilib. Atam polis serjantı Behbudov Vaqif Yusif oğlu Xocalının müdafiəsi zamanı şəhid olub. Mən faciədən 4 ay sonra dünyaya gəlmişəm. Atam şəhid olduğu üçün adını mənə qoyublar - şəhid atamın adını qürurla daşıyıram".**

Bu sözləri AZƏRTAC-a şəhid oğlu Vaqif Behbudov söyləyib.

Nənəsinin və bibisinin faciə gecəsi şəhəri tərk edərkən vurulduqlarını de-

yən Vaqif Behbudov hiss etdiklərini dilə gətirər bilmədiyini diqqətə çatdırıb: "Onların məzarı Ağdamda "Uzundərə" Şəhidlər xiyabanındadır. Ermənilər həmin dəhşətli gecədə mənim, demək olar ki, bütün qohumlarımı qətlə yetiriblər. Bibim rəbitəçi idi. O, telefonla Ağdama xəbər vermişdi ki, Xocalıya hücum var, köməyə gəlin. Misli görünməmiş o məşum faciə gecəsində tamamilə məhv edilən 8 ailədən biri nənəmin qohumlarının ailəsi olub. Ermənilər ağlasığmaz qəddarlıqla uşaq, qadın, qoca demədən hamıya əzab-əziyyət veriblər".

Şəhid oğlu bildirib ki, Prezident İlham Əliyevin də qeyd etdiyi kimi, 44 günlük Vətən müharibəsində Xocalı faciəsinin qisası alındı. Biz artıq qalib ölkənin qalib xalqıyıq. Torpaqlarımızı işğaldan azad edən və bizə bu qürur hissini yaşadan qəhrəman igidlərimiz, qazilərimiz və şəhidlərimizdir.

